

Title: Regarding pollution caused due to waste released by distillery of Sugar mill in Sitamarhi district, Bihar.

**श्रीमती रमा देवी (शिवहर):** महोदय, संसदीय क्षेत्र के सीतामढ़ी जिला के रीगा चीनी मील के डिस्टिलरी द्वारा उफरौलिया, बराही, रामपुर, दोहय, सहवाजपुर, पंछोर, कुसमारी, खरसान, रेवासी, परशुरामपुर, सुंदरगामा, परसौनी, सिंहोखा, सिरौही, गणेशपुर, संग्राम फंदह, रूपौली, जाफरपुर, कंसार, चंदौली, पताही एवं भंडारी सहित दर्जनों गांवों को प्रदूषण से प्रभावित हो रहा है, जिससे उपरोक्त गांवों में तरह-तरह की बीमारियां फैलने से किसानों के अलावा उनके मवेशियों की मौत भी असमय ही हो रही है। प्रदूषण के कारण बागमती नदी की पुरानी धार (मनुष्यमारा नदी) का पानी भी पूर्णतः प्रदूषित हो गया है। जिसके कारण मछली मारकर जीवन-यापन करने वाले उक्त क्षेत्र के मछुआरों की रोजी-रोटी पर भी आफत की स्थिति है। डिस्टिलरी के प्रदूषण से नदी के अगल-बगल के खेत बंजर होते जा रहे हैं। फसलें बर्बाद हो रही हैं तथा वर्तमान में लगभग हजारों एकड़ कृषि भूमि की उर्वरता दिन प्रतिदिन घटती जा रही है। जिसके निवारण के लिए स्थानीय लोगों द्वारा समय-समय पर धरना एवं अन्य तरीकों से विरोध प्रदर्शन भी किया जाता रहा है, परन्तु, डिस्टिलरी मालिक के प्रभाव के कारण प्रशासन इस मामले में अभी तक उदासीन रहा है। मैंने पूर्व में भी सरकार का ध्यान सदन के माध्यम से इस ओर आकृष्ट किया था, किंतु अब तक कोई स्थायी समाधान नहीं हो पाया है।

अतः सदन के माध्यम से सरकार से अनुरोध है कि रीगा चीनी मील के डिस्टिलरी द्वारा प्रदूषित जल के निष्कासन से उत्पन्न गंभीर संकट के निदान हेतु स्थायी एवं कारगर कदम उठाए जाएं। जिससे चीनी मील के डिस्टिलरी से निकलने वाले प्रदूषण को रोका जा सके। साथ ही सरकार से यह भी अनुरोध है कि एक केंद्रीय टीम क्षति के आकलन हेतु भेजी जाए, जिससे जान माल की सुरक्षा हो सके।